

॥ कृष्णद्वादशनामस्तोत्रम् ॥

शृणुध्वं मुनयः सर्वे गोपालस्य महात्मनः।
 अनन्तस्याप्रमेयस्य नामद्वाशकं स्तवम्॥
 अर्जुनाय पुरा गीतं गोपालेन महात्मना।
 द्वारकायां प्रार्थयते यशोदायाश्च सन्निधौ॥

॥ ध्यानम् ॥

जानुभ्यामपि धावन्तं बाहुभ्यामतिसुन्दरम्।
 सकुण्डलालकं बालं गोपालं चिन्तयेदुषः॥

॥ स्तोत्रम् ॥

प्रथमं तु हरि विद्याद् द्वितीयं केशवं तथा।
 तृतीयं पद्मनाभं तु चतुर्थं वामनं तथा॥ १ ॥

पञ्चमं वेदगर्भं च षष्ठं तु मधुसूदनं।
 सप्तमं वासुदेवं च वराहं चाष्टमं तथा॥ २ ॥

नवमं पुण्डरीकाक्षं दशमं तु जनार्दनम्।
 कृष्णमेकादशं प्रोक्तं द्वादशं श्रीधरं तथा॥ ३ ॥

एतद् द्वादशनामानि मया प्रोक्तानि फाल्गुन।
 कालत्रये पठेद्यस्तु तस्य पुण्यफलं शृणु॥ ४ ॥

चान्द्रायणसहस्रस्य कन्यादानशतस्य च।
 अश्वमेधसहस्रस्य फलमाप्नोति मानवः॥ ५ ॥

॥ इति श्री-कृष्णद्वादशनामस्तोत्रं सम्पूर्णम् ॥